

Il-Professor Nikola Zammit (1815 - 1899)

Dun Nikol Aquilina



Zgur illi waħda mill-isbaħ toroq li jzejnu Is-Sigġiewi hija dik iddedikata lill-Professor Nikola Zammit MD. Eżatt f'nofsha nsibu monument lil dan il-personaġġ li tant għamel gieħ lil raħal twelidu. Nikol, li kien ġej minn familja fqira mlaqqma Ta' Nieża, twieled fl-20 ta' Novembru 1815 (mitejn sena ilu), bin Ġanni Zammit u Vincenza Vella. Studja fis-Seminarju tal-Imdina (fejn illum hemm il-Mużew tal-Katidral) u mbaġhad fl-Università ta' Malta minn kieseb il-lawrja ta' tabib.

Barra interess u hila fil-medicina, it-Tabib Zammit kellu xeħta qawwija għal-letteratura, l-arti u l-filosofija. Nafu li fl-1845 it-Tabib halla s-Sigġiewi u mar joqgħod il-Belt fejn ikkoltiva sewwa l-hila letterarja tiegħu. Hekk insibuh jipubblika għadd ta' xogħlijiet: La Rivista, L'Arte,

La Fenice, La Fiammetta. Kien ukoll jikteb fil-gazzetta 'Il Portafoglio Maltese'. Bla dubju l-aqwa xogħol letterarju/filosofiku tiegħu jibqa' 'Pensieri di un retrogrado'.

It-Tabib Zammit studja l-problema tan-nuqqas ta' ilma f'Malta u fl-1880 ippropona ċerti soluzzjonijiet lill-Gvern.

Zammit kien magħruf għall-hila tiegħu bhala disinjatur u arkitett (għalkemm ma kienx lawrjat f'dan il-qasam tal-periti). Infatti nafu li hu kien iddisinja n-navi laterali, il-faċċata u l-portiku tal-knisja tagħna, il-faċċata ta' San Pawl Nawfragu (Valletta), ta' Santa Katerina (Iż-Żurrieq) u ta' San Publiju (Il-Furjana). Ma' dawn nistgħu nżidu għadd kbir ta' disinni ta' pavimenti ta' knejjes, tużelli għal fuq l-artali, stemmi ta' ismijiet ta' bliet u rhula kif ukoll ta' familji.

Meta kellu sittin sena, it-Tabib Zammit inħatar Professor tal-Filosofija fl-Università Rjali ta' Malta. F'din il-kariga kien maħbub mill-istudenti tiegħu u għalkemm kien iħaddan ideat liberali, qatt ma tbiegħed mil-linja Tomista ta' dak iż-żmien.

B'rikonoxximent lejn l-imħabba li l-Professor Zammit dejjem kellu lejn raħal twelidu u b'turija ta' apprezzament lejn il-ġenju wiesa' tiegħu, l-Għaqda Kulturali Sigġiewi, b'ħidma u b'sagrificċji mhux żgħar, irnexxielha twaqqaf l-ewwel monument fir-raħal tagħna. Dan il-monument, maħdum mill-iskultur Ġanni Bonnici, inkixef nhar is-Sibt 4 ta' Ġunju 1977 mill-Eċċellenza tiegħu Dr Anton Buttigieg, President ta' Malta, u mbierek mill-Eċċellenza tiegħu Mons. Mikiel Gonzi, Arcisqof Emeritu ta' Malta.





Bilqieghda (mix-xellug):

Il-Poeta Karmenu Vassallo, Toni Mifsud (Segretarju), Dr Kalcidon Zammit M.D. (President), Dun Nikol Aquilina (Viċi-President), Rosalie Chetcuti (Teżoriera).

Bilwieqfa (mix-xellug):

George Pace, Georgina Camilleri, Pawlu Aquilina, Carmen Zammit, Nikola Baldacchino.

Carmen Borg, Joe Bonello u Gregory Schembri mhumiex fir-ritratt, imma kienu membri fil-kumitat.




Il-kumitat tal-Għaqda Kulturali Sigġiewi li hadem qatigh biex jitwaqqaf monument f'għieh It-Tabib Zammit.

XI KURŻITAJIET DWAR IL-PROFESSUR NIKOLA ZAMMIT


- Il-Professor Nikola Zammit huwa meqjus bħala l-fundatur tal-Każin tal-Banda 'San Nikola' meta fl-1883, flimkien ma' xi rġiel oħra Sigġiwin, waqqaf is-Socjetà Filarmonika 'Nicolina'.
- Miet id-dar tiegħu fid-29 ta' Lulju 1899, fl-età ta' 83 sena. Il-funeral tiegħu beda minn Tas-Sliema u

spiċċa s-Sigġiewi, raġal twelidu, fejn indifen fil-knisja, jingħad taħt l-aħħar kwadru tal-Via Sagra.

- Kellu huw saċerdot - Dun Ġuzepp Zammit, magħruf bħala Dun Pepp.



Il-Professor Nikola Zammit



*Dun Ġuzepp Zammit,
hu l-Professor Nikola Zammit*